

غايە تىكەشنىڭ 10

تۈرلۈكى

تۈركىيە سىدىق

2010-يىلى 9-ئاينىڭ

25-كۈنى

www.meripet.com

[1]

مەن 2010-يىلى 9-ئىيۇلدا
يازغان «نشان تىكلەشتە بىلىشكە
تېگىشلىك ئىشلار» دېگەن
مقالەمدە ئارزۇ، نشان ۋە غايە
ئوتتۇرىسىدىكى پەرقلەرنى، ھەمدە
نشاننى مۇۋاپىق تىكلەشنىڭ
ئۆلچەملىرىنى تونۇشتۇرۇپ
ئۆتكەن ئىدىم. ئاشۇ تېمىغا يېقىن
كېلىدىغان يەنە بىر مەزمۇن بار. ئۇ
بولسىمۇ قانداق قىلغاندا غايىنى
مۇۋاپىق تاللىغىلى بولىدىغانلىقى

مەسىلىدۇر. بۇمۇ ئۇيغۇر ياشلىرى
ئەڭ كۆپ دۇچ كېلىدىغان
مەسىلىلەرنىڭ بىرى بولۇپ، مەن
ۋە تەندىكى ياشلاردىن تاپشۇرۇپ
ئالىدىغان ئېلخەتلەرنىڭ بىر
قىسمى ئۆزلىرى تاللىغان
غايىلەرنىڭ توغرا بولغان -
بولمىغانلىقى توغرىسىدىكى
سوئاللارنى ئاساسىي مەزمۇن
قىلغان. مەن يېقىندا قىزم
دىنارەنىڭ قولىدا «غايىڭىزنى

سېناقتىن ئۆتكۈزۈپ بېقىڭ»
(ئىنگلىزچە «Put your dream to the test» دېگەن بىر پارچە
كىتابنى كۆرۈپ قالدۇم. شۇنىڭ
بىلەن ئۇنى قىزىمدىن ئارىيەت
ئېلىپ، تېز سۈرئەتتە بىر قېتىم
ۋارقىلاپ چىقتىم. بۇ كىتاب
مۇقەددىمە ۋە 10 بابتىن تەركىب
تاپقان بولۇپ، ئۇ 10 بابتا غايىنى
سنايدىغان 10 سىناق تەپسىلىي
بايان قىلىنغان. ئۇ كىتاب جەمئىي

235 بەتلىك بولۇپ، پايدىلىنىش
ماتېرىياللىرى تىزىملىكىنىڭ ئۆزىلا
8 بەت كېلىدىكەن. مەن ئۇشبۇ
يازمامدا ئاشۇ كىتابنىڭ
مۇقەددىمە قىسمىدىكى
مەزمۇنلارنى، يەنى غايىنى مۇۋاپىق
تالاشنىڭ 10 ئۆلچىمى ياكى بىر
غايىنىڭ مۇۋاپىق بولغان -
بولمىغانلىقىنى باھالاپ كۆرۈشكە
ئىشلىتىدىغان 10 سىسناقنى
قىسقىچە تونۇشتۇرۇپ ئۆتىمەن.

كۆپىنچە كىشىلەرنىڭ كەم
دېگەندە بىردىن غايىسى بار
بولىدۇ. مېنىڭچە سىزنىڭمۇ ھەم
شۇنداق. سىز چوقۇم ئۆز غايىڭىزنى
ئۆز ھاياتىڭىزدا ئەمەلگە
ئاشۇرۇشنى ئىستەيسىز. ئەمما
ھازىر سىز تاللىغان پەللىڭىزنىڭ
بەك ئېگىز بولۇپ كەتكەنلىكىنى
يىاكى بەك تۆۋەن بولۇپ
قالغانلىقىنى بىلەلمەي قېلىۋاتقان
بۆلىشىڭىز مۇمكىن. سىزنىڭ

غايىڭىزنىڭ چوقۇم ئەمەلگە
ئاشىدىغانلىقى ياكى مەغلۇپ
بولدىغانلىقىنى، قانداق قىلغاندا
ئۇنى ئەمەلگە ئاشۇرغىلى
بولدىغانلىقىنى، ھازىر تۇرغان
يېرىڭىزدىن ئۇ پەللىگە قانداق
يېتىپ بارالايدىغانلىقىڭىزنى
بىلەلمەي قېلىۋاتقان بۆلىشىڭىز
مۇمكىن. ئەگەر سىزنىڭ ھازىرقى
ئەھۋالىڭىز ئەنە شۇنداق بولسا،
ئۇشبۇ يازمىدا ۋە مەن كېيىن

يازماقچى بولغان «ئارزۇنى
رېئاللىققا ئايلاندۇرۇشنىڭ
يوشۇرۇن قانۇنىيىتى» دېگەن
مەزمۇنىدىكى يازمىلىرىمدا
تونۇشتۇرۇلىدىغان ئىلمىي نۇقۇملار
سىزگە خېلىلا ياردەم قىلالايدۇ.
سىز مەزكۇر يازمىدىكى بىلىملەرنى
ئىگىلەش ئارقىلىق، ئۆزىڭىزدىن ئۆز
غايىڭىز توغرىسىدا توغرا
سوئاللارنى سوراڭىزنى
ئۆگىنىۋالسىز. ئەگەر سىزنىڭ ئاشۇ

سوئاللارغا بەرگەن جاۋابلىرىڭىز
بولۇشلۇق (يەنى «راست، شۇنداق،
توغرا» دېگەن) جاۋابلار
بولدىكەن، سىزنىڭ غايىڭىزنىڭ
ئەمەلگە ئېشىش ئېھتىماللىقى
ناھايىتى يۇقىرى بولغان بولىدۇ.
شۇڭلاشقا مەن سىزنىڭ تۆۋەندىكى
مەزمۇنلارنى ئەستايىدىل ئوقۇپ
چىقىشىڭىزنى ئۈمىد قىلىمەن.

بۇ يەردە ئەسكەرتىپ قويۇشقا
تېگىشلىك بىر نەرسە شۇكى،

ئىنگلىزچىدا ئۇخلىغاندا
كۆرىدىغان «چۈش» بىلەن ھازىر
گېپنى قىلىۋاتقان «غايە» ئۈچۈن
ئوخشاش بىر سۆز، يەنى
«dream» دېگەن سۆز،
ئىشلىتىلدۇ. شۇڭلاشقا غايە
توغرىسىدىكى كىتاب،
ماقالىلاردىكى بايانلاردا «dream»
دېگەن سۆزنى بىر دەم «چۈش»
دېگەن مەنىدە، بىر دەم «غايە»
دېگەن مەنىدە ئىشلىتىلدۇ.

مەسىلەن، ئىنگلىزچىدىكى
«daydream» دېگەن سۆزنىڭ
ئۇقتۇر مەنىسى «كۈندۈزدىكى
چۈش» بولۇپ، ئۇ «قۇرۇق غايە»
ياكى «ئەمەلگە ئاشمايدىغان
غايە» دېگەن مەنىسىمۇ بىلدۈرىدۇ.

ئىنگلىزچىدىكى «keep
dreaming» دېگەن سۆزنى
«غايىڭىزنى تەييارلاۋېرىڭ» دەپ
چۈشەنسىمۇ بولىدۇ، ياكى
«چۈشىڭىزنى كۆرۈۋېرىڭ» دەپ

چۈشەنسەنمۇ بولىدۇ.

1. كىتابنىڭ ئاپتورى

توغرىسىدا

«غايىڭزنى سىناقتىن ئۆتكۈزۈپ

بېقىڭ» دېگەن كىتابنىڭ

ئاپتورىنىڭ ئىسمى جون ماكسۋېل

(«John C. Maxwell») بولۇپ، ئۇ

خەلقئارادا ئېتىراپ قىلىنغان بىر

لىدېرشۇناسلىق مۇتەخەسسسى،

ئاتىق ۋە يازغۇچىدۇر. ئۇ 50

پارچىدىن ئارتۇق كىتاب

چىقارغان بولۇپ، ئۇلارنىڭ
كوپىيىسىدىن ھازىرغىچە 16
مىليوندىن ئارتۇقى سېتىلغان.
دۇنيادىكى 2 مىليوندىن ئارتۇق
لىدېرگە تەربىيەلەش سېمىنارلىرى
بەرگەن. بىر قانچە مۇلازىمەت
شىركەتلىرىنى قۇرغان. ئۇنىڭ
«لىدېرلىقنىڭ ئاغىدۇرۇپ
تاشلىغىلى بولمايدىغان 21
قانۇنىيىتى»، «ئۆزىڭىزنىڭ
ئىچىدىكى لىدېرلىقنى

يېتىلدۈرۈڭ»، ۋە «بىر لىدېردا كەم بولسا بولمايدىغان 21 سۈپەت» دېگەن 3 پارچە كىتابنىڭ ھەر بىرى بىر مىليون نۇسخىدىن كۆپرەك سېتىلغان.

2. غايە دېگەن نېمە

دوكتور ماكسۋېل مۇۋەپپەقىيەت قازانغان كىشىلەر ئۈستىدە 40 يىلدىن ئارتۇق ۋاقىت ئىلمىي تەتقىقات ئېلىپ بارغان. يۈزلىگەن تەسىرى ناھايىتى كۈچلۈك،

ئىنتايىن چوڭ مۇۋەپپەقىيەتلەرنى
قولغا كەلتۈرگەن كىشىلەر بىلەن
تونۇشقان. ئۆزىمۇ بىر قانچە چوڭ
غايىلەرنى ئەمەلگە ئاشۇرغان. شۇ
جەرياندا نۇرغۇن كىشىلەرنىڭ غايە
توغرىسىدا خاتا چۈشەنچىگە ئىگە
ئىكەنلىكىنى بايقىغان.
تۆۋەندىكىسى بىر قىسىم كىشىلەر
«غايە» دەپ تاللايدىغان
نەرسىلەرنىڭ بىر قىسىمى تىزىملىكى:
- قۇرۇق غايىلەر (كۈندۈزدىكى

چۈش) — ھازىرقى خىزمىتىدىن
دېققىتىنى چاچىدىغان نەرسىلەر.
- ئاسماندىكى غازنىڭ
شورپىسىغا نان چىلاپ يەيدىغان
غايىلەر — رَبِّالْبَقْتِ
ئىستراتېگىيىسى ياكى ئاساسى
يوق قالايمىقان ئىدىيىلەر.
- ناچار غايىلەر — قايغۇ ۋە
پىئالە چىلىكنى كۆپەيتىدىغان
ئەندىشلەر.
- ئىدېئالىستىك غايىلەر —

پەقەت سىز ھەممىگە قادىر
بولغاندىلا ئاندىن ئەمەلگە
ئاشىدىغان دۇنيا.

- ۋاكالەتلىك غايىلەر - پەقەت
باشقىلار ئارقىلىقلا ئەمەلگە
ئاشۇرغىلى بولىدىغان غايىلەر.

- روماننىڭ غايىلەر - «مېنى
باشقىلار بەختلىك قىلىدۇ»
دەيدىغان ئەقىدە.

- خىزمەت غايىلىرى - «مېنى
خىزمەتتىكى مۇۋەپپەقىيەت

بەختلىك قىلىدۇ» دەيدىغان
ئەقەدە.

- مەنزىل غايىلىرى — «مېنى
بىر خىزمەت ئورنى، بىر ھوقۇق،
ياكى بىر مۇكاپات بەختلىك
قىلىدۇ» دەيدىغان ئەقەدە.

ئەگەر يۇقىرىقى غايىلەر ئورۇنلۇق
غايىلەر بولمىسا، قانداقلىرى
ئورۇنلۇق بولغان بولىدۇ؟
سىناقلاردىن ئۆتەلەيدىغان
غايىنىڭ ئېنىقلىمىسى مۇنداق: غايە

دېگىنىمىز ئادەمگە ئىلھام
بېغىشلايدىغان، كەلگۈسى
توغرىسىدىكى بىر گۈزەل كۆڭۈل
مەنزىرىسى بولۇپ، ئۇ پۈتۈن
ۋۇجۇدىڭىزغا، ئىرادىڭىزگە ۋە
روھىيىتىڭىزگە كۈچ-قۇدرەت ئاتا
قىلىپ، سىزنى ئۇنى ئەمەلگە
ئاشۇرۇش يولىدا بىارلىق
تىرىشچانلىقلارنى كۆرسىتىشىڭىزگە
ئۈندەيدىغان ياكى چاقىرىدىغان
نەرسە. بىر ئادەمنىڭ قوغلىشىشقا

ئەرزىدىغان بىر غايىسى ئاشۇ
ئادەمنىڭ ياشاش مەقسىتى بىلەن
يوشۇرۇن كۈچىنىڭ كۆڭۈل
مەنزىرىسى ۋە يول خەرىتىسىگە
ئوخشاش بىر نەرسىدۇر.

3. ئادەمنىڭ غايىسى بولۇش

نېمە ئۈچۈن ئىنتايىن مۇھىم؟
غايىلەر ئىنتايىن قىممەتلىك
تاۋارلار بولۇپ، ئۇلار بىزنى ئالغا
قاراپ ئىتتىرىدۇ. بىزگە كۈچ-
قۇدرەت ئاتا قىلىدۇ. بىزنىڭ

قېلىۋاتقان ئىشىمىزغا بولغان
قىزغىنلىقىمىزنى قوزغايدۇ.
شۇڭلاشقا ھەر بىر ئادەمنىڭ
غايىسى بولۇشى كېرەك. ئەمما،
ئەگەر سىز ئۆزىڭىزدە ئەمەلگە
ئاشۇرۇشنى ئىستەيدىغان غايىنىڭ
بار-يوقلىغىنى ئېنىق بىلمىسىڭىز
قانداق قىلىش كېرەك؟ نۇرغۇن
كىشىلەر غىيايەتكە تىكلەشكە
رىغبەتلەندۈرۈلمىگەن بولىدۇ. يەنە
نۇرغۇن كىشىلەرنىڭ غايىسى بار

بولسىمۇ، ئۇلار ئۆز غايىسىگە
بولغان ئۈمىدىنى يوقىتىپ، ئۇنى
بىر تەرەپكە قايرىپ قويدۇ. ئەگەر
سز ئاشۇنداق ئادەملەرنىڭ بىرى
بولۇپ قالسىڭىز، ھەرگىزمۇ
ئەنسىرىمەڭ — سز ئۆز غايىڭىزنى
قايتىدىن تۇرغۇزالايسىز. غايە
چوڭ بولسىمۇ، كىچىك بولسىمۇ
بولۇۋېرىدۇ. پەقەت چوڭ غايىلا
غايە ھېسابلىنىپ، قالغانلىرى غايە
ھېسابلانمايدىغان ئىش يوق.

لېكىن، سىزنىڭ غايىڭىز چوقۇم
ئۆزىڭىزدىن چوڭراق بۆلىشى
كېرەك — كۆپىنچە ۋاقىتتا سىز
پەقەت ئۆزىڭىز تاللىغان پەلە
بىلەن ئوخشاش ئېگىزلىكتىكى
ياكى ئۇنىڭدىن تۆۋەنرەك
تۇرىدىغان بالداقلا چىقالايسىز.

4. بەزىلەرنىڭ غايە تىكلەشتىن

ۋاز كېچىشنىڭ سەۋەبلىرى

(1) باشقىلارنىڭ يامان تەسىرى

دۇنيادا باشقىلارنىڭ غايىسىگە

ھۇجۇم قىلىدىغان، باشقىلارنىڭ
ئىدىيىلىرىنى ئۆلتۈرۈپ
تاشلايدىغان كىشىلەر ناھايىتى
كۆپ. ئۆزىنىڭ ھېچ قانداق غايىسى
يوق كىشىلەر باشقىلارنىڭ غايىسى
بار بۆلىشىنى ئانچە خالاپ
كەتمەيدۇ. ئۇنداق كىشىلەر
باشقىلارنىڭ مۇۋەپپەقىيىتىدىن
راھەتسىزلىك ياكى خەتەر ھېس
قىلىدۇ. ئېھتىمال غايە تىكلەشتە
سىزمۇ ئاشۇنداق كىشىلەرنىڭ

قۇربانى بولۇپ كەتكەن بۆلىشىڭىز
مۇمكىن. ئېھتىمال سىزنىڭ بىر
غايە تىكلەششىڭىزگە باشقىلار
سوغۇق سۇ سەپكەن بۆلىشى
مۇمكىن. سىزنىڭ يۇقىرى ئۆرلەپ،
ئۆز ھاياتىڭىزدا ئالاھىدە
تۆھپىلەرنى يارىتىشىڭىزغا باشقىلار
قارشى تۇرۇپ باققان بۆلىشىمۇ
مۇمكىن. ياكى ئۇلار سىزنى بەزى
ئازاب-ئوقۇبەت يىپىكى
ئۈمىدسىزلىنىشلەردىن ساقلاپ

قالماقچى بولغان بۆلۈشمۇ
مۇمكىن. سىزگە ئاشۇنداق
ئەھۋالنىڭ قايسىسى يۈز بەرگەن
بۆلىشىدىن قەتئىينەزەر، ئەگەر سىز
بىر غايە تىكلەشتىن بېلىڭىزنى
قويۇۋەتكەن بولسىڭىز، روھىڭىزنى
قايتا ئۇرغۇتۇڭ. سىز ھازىردىن
باشلاپ بىر غايە تىكلەپ، ئاشۇ
غايە ئۈچۈن تىرىشىشىڭىزمۇ ھەرگىز
كېچىككەن بولمايسىز.

(2) بۇرۇنقى ئوڭۇشسىزلىق ۋە

ئازابلارنىڭ تەسىرى

ئۈمىدسىزلىك ئارزۇ بىلەن
رېئاللىقنىڭ ئوتتۇرىسىدىكى
بوشلۇق بولۇپ، بىز ھەممىمىز
ئاشۇنداق بوشلۇقنى ئۆز
بېشىمىزدىن ئۆتكۈزۈپ باققان. بىز
ھەممىمىز ئالدىن مۆلچەرلىمىگەن
ناچار سەرگۈزەشتىلەرنى ئۆز
بېشىمىزدىن ئۆتكۈزۈپ باققان.
ئەمەلگە ئاشمىغان ئىستىكلەر ۋە
بىتچىت بولغان ئۈمىدلەر بىلەن

ياشاشقا مەجبۇرى بولۇپ باققان.
بىز بەزى ئىشلارنى ياخشى
قىلالمىغاندا، «ئۇنداق ئىشنى
ئىككىنچى قىلمايمەن»، دەيمىز.
بۇ بىر چوڭ خاتالىق، بولۇپمۇ
غايىنىڭ ئىشىدا تېخىمۇ شۇنداق.
مەغلۇبىيەت مۇۋەپپەقىيەت ئۈچۈن
تۆلىمىسە بولمايدىغان بەدەلدۇر.
بەزى كىشىلەر ئۆز غايىسىنى
ئەمەلگە ئاشۇرۇش يولىدا
ئوڭۇشلۇق قەدەملەرنى بېسىش

ئۈچۈن نۇرغۇن ئوڭۇشسىزلىقلارنى
ئۆز بېشىدىن ئۆتكۈزۈشكە توغرا
كېلىدۇ. سابىق ئەنگلىيە باش
مىنىستىرى مارگارېت ساچپىر
(«Margaret Thatcher») خانىم
مۇنداق دېگەن: «سەن بىر جەڭنى
كۆپ قېتىم ئېلىپ بارغاندىلا
ئانىدىن ئۇنىڭدا ئۆتۈپ
چىقالايسەن.» بىز بۇ سۆزنى
ئەستە چىك تۇتىشىمىز، ئۆز
كۈرەشلىرىمىزدىن ئالدىراپ ۋاز

كەچمەسلىكىمىز كېرەك.

(3) ئوتتۇراھال ئەھۋالغا قانائەتلىنىشكە ئادەتلىنىپ قېلىش بىر غايىنى ئەمەلگە ئاشۇرۇش سىزدىن چەكلىتىن سەھل ئاشۇرۇۋېتىشىنى، ئوتتۇراھال دەرىجىدىن يۇقىرىراق دەرىجىدە تىرىشچانلىق كۆرسىتىشىنى تەلەپ قىلىدۇ. بىر ئادەتتىكى ئادەم بولۇپ ياشاشمۇ كىشىلىك تالاشلارنىڭ بىرى. كىشىنى

ھایا جانغسا سالالايدىغان
دەرىجىدىكى غايىسى يوق
ئادەملەر ئاسانلا ئۆز ھاياتىنى
ئىسراپ قىلىۋېتىدۇ. شۇڭلاشقا
ئەگەر سىز ئۆز ھاياتىڭىزنى
ئوتتۇراھال ئادەملەرنىڭكى بىلەن
ئوخشاش دەرىجىدە ئۆتكۈزۈشنى
خالىمىسىڭىز، ئۆزىڭىز ئۈچۈن
چوقۇم بىر غايە تىكلەڭ. پەقەت
بىر غايىلا سىزنى ھازىر پېتىپ
قالغان پاتقاقىتىن قۇتۇلدۇرۇپ

چقالايدۇ.

(4) ئۆز-ئۆزىگە ئىشەنچ

قىلالماسلىق

غايىلىك ياشاش ئۆز-ئۆزىگە
ئىشەنچ باغلاشنى تەلەپ قىلىدۇ.

بەزىدە ئۆز-ئۆزىگە بولغان ئىشەنچ

ئۆزى ئۈچۈن غايە تىكلەپ، ئاشۇ

غايە ئۈچۈن كۈرەش قىلىدىغان

كىشىلەر بىلەن ئۇنىڭداق

قىلمايدىغان كىشىلەرنى

پەرقلەندۈرۈپ تۇرىدىغان بىردىن-

بىر ئامىل بولۇپ قالىدۇ. سىزنىڭ
ئۆزىڭىزگە بولغان ئىشەنچىڭىز
قانچە كۈچلۈك بولىدىكەن،
سىزنىڭ ئۆز ئىستىكىڭىزدىن ۋاز
كەچمەي، ئاداققىچە تىرىشىش
ئېھتىماللىقىڭىزمۇ شۇنچە يۇقىرى
بولىدۇ. مەن ئۆز-ئۆزى ئۈچۈن
ئىشەنچ تۇرغۇزۇش ئۇسۇلى
توغرىسىدا ئۆزۈمنىڭ كېيىنكى بىر
ماقالىسىدە مەخسۇس
توختىلىمەن.

(5) غايە تىكلەش ئۈچۈن زۆرۈر
بولغان تەسەۋۋۇرنىڭ كەمچىل
بولۇشى

سىز پەقەت خىيال قىلىش،
تەسەۋۋۇر قىلىش ئارقىلىقلا ئۆز
غايىڭىزنى بايقىيالايسىز. بىر
غايىگە ھاياتلىق ئاتا قىلىدىغان
نەرسە تەسەۋۋۇردىن ئىبارەتتۇر.
دۇنياغا مەشھۇر فىزىكا ئالىمى
ئالبېرت ئېينىشتېين (Albert
Einstein، 1879-1955) مۇنداق

دېگەن: «مەن ئۆزۈمنى ۋە
ئۆزۈمنىڭ تەسەۋۋۇر قىلىش
ئۇسۇلىنى تەكشۈرۈش ئارقىلىق
شۇنداق خۇلاسىگە كەلدىمكى،
مەن ئۈچۈن ئۆزۈمنىڭ
فانتازىيلىك خىياللارنى قىلىش
تالانتىم ئىجابىي بىلىملەرنى
ئۆزلەشتۈرۈۋېلىش تالانتىمدىن
ئۈستۈن تۇرىدىكەن.» ئۇ ئۆز
تەسەۋۋۇرىنى «مۇقەددەس
ھەۋەس» دەپ ئاتىغان.

ياراتقۇچىمىز ئۆز غايىسىنى بايقاش
ۋە يېتىلدۈرۈش قابىلىيىتىنى
ھەممە ئادەملەرگە ئاتا قىلغان.
سىزنىڭ ئۆز غايىڭىزنى بايقاش ۋە
يېتىلدۈرۈش ئىقتىدارىڭىز سىزنىڭ
يوشۇرۇن قابىلىيىتىڭىزنىڭ بىرى.
غايە تىكلەشنىڭ بىر ئالدىدىن
بېكىتىلگەن ۋاقتى يوق. سىز غايە
تاللاشنى ھەر قانداق ۋاقتتا ئېلىپ
بارسىڭىز بولۇۋېرىدۇ. سىز بىر غايە
تىكلەشكە ھەرگىزمۇ كېچىكىپ

قالمايسىز، ۋە ھازىرمۇ كېچىككەن
بولمايسىز.

5. غايە تىكلەشنىڭ 10

ئۆلچىمى

سىزنىڭ بىر غايىڭىز بار بولسۇن.
ھەمدە ئۇ غايە سىزنىڭ پۈتۈن
كۈچىڭىز بىلەن ئىنتىلىشىڭىزگە
ياكى قوغلىشىشىڭىزغا ئەرزىيدىغان
بولسۇن. ئۇنىڭدا سىز ئاشۇ
غايىڭىزنى ئەمەلگە ئاشۇرالايسىز -
يوق، ئۇنى قانداق بىلەلەيسىز؟

ئۇنى بىلىشنىڭ ئامالى بار. ئۇ
بولسىمۇ سىز ئۆز غايىڭىزنى
تۆۋەندىكى 10 ئۆلچەم بويىچە
باھالاپ بېقىش. بۇ 10 ئۆلچەم 10
سوئال شەكلىدە بايان قىلىنغان
بولۇپ، ھەر بىر سوئالغا قارىتا 3
خىل ئەھۋال تەسۋىرلەنگەن. سىز
ئۆز غايىڭىزنىڭ ئەھۋالىنى ئاشۇ
10 سوئالغا قارىتا تەسۋىرلەنگەن
30 خىل ئەھۋاللار بىلەن سەمىمىي
ھالدا سېلىشتۇرۇپ چىقىڭ. ئەگەر

سىزنىڭ ئەھۋالىڭىز ئاشۇ 30 خىل
ئەھۋالنىڭ مەلۇم بىرىگە ئۇيغۇن
كەلسە، ئۇنىڭغا «توغرا» دېگەن
نومۇرنى بىرىڭ. ئەگەر ئۇيغۇن
كەلمىسە ئۇنىڭغا «خاتا» دېگەن
نومۇرنى بىرىڭ. ئەڭ ئاخىرىدا سىز
جەمئىي قانچە «توغرا» دېگەن ۋە
قانچە «خاتا» دېگەن جاۋابقا
ئېرىشكەنلىكىڭىزنى ھېسسابلاپ
چىقىڭ. ئەگەر سىز ھەممە
ئەھۋالغا قارىتا «توغرا» دېگەن

جاۋابقا ئېرىشىشىڭىز، جەمئىي 30
دانه «توغرا» دېگەن جاۋابقا
ئېرىشكەن، بىرمۇ «خاتا» دېگەن
جاۋابقا ئېرىشىمگەن بولىسىز. سىز
كۆپىنچە ئەھۋاللاردا «توغرا»
دېگەن جاۋابقا ئېرىشكەن
بولىشىڭىز، سىزنىڭ غايىڭىزنىڭ
ئەمەلگە ئېشىش ئېھتىماللىقى
ناھايىتى يۇقىرى بولىدۇ. ياكى
بولمىسا، سىز ھەر بىر ئەھۋالغا 0
بىلەن 10 غىچە نومۇر بەرسىڭىزمۇ

بولدۇ. سىزنىڭ بىر ئەھۋالىڭىز
تۆۋەندىكى ئۆلچەمدىكى بىر
ئەھۋالغا تولۇق ئۇيغۇن كەلسە،
ئۇنىڭغا 10 نومۇر بىرىڭ. پەقەتلا
ئۇيغۇن كەلمسە ئۇنىڭغا 0 بىرىڭ.
ئەگەر 70 پىرسەنت ئۇيغۇن
كەلسە، ئۇنىڭغا 7 نومۇر بىرىڭ.
ئەڭ ئاخىرىدا سىز ئېرىشكەن
ھەممە نومۇرنى قوشۇپ چىقىڭ.
تولۇق نومۇر جەمئىي 300 نومۇر
بولۇپ، ئەگەر سىز 210 نومۇر

ئالسىڭىز، سىزنىڭ ئەھۋالىڭىز
تۆۋەندىكى 10 ئۆلچەمگە 70
پىرسەنت ئۇيغۇن كېلىدىغانلىقىنى
كۆرسىتىدۇ.

تۆۋەندە مەن 10 سوئال ۋە
ئۇلارغا ماس كېلىدىغان 30 خىل
ئەھۋالنى بايان قىلىمەن:

(1) مېنىڭ غايەم ھەقىقەتەن
ئۆزۈمنىڭ غايىسىمۇ؟

ئا. ئەگەر مېنىڭ غايەم ئەمەلگە
ئاشسا، بۇ دۇنيادا ئۇنىڭ ئۈچۈن

ئەڭ خۇشال بولىدىغان ئادەم مەن
ئۆزۈم.

ب. مەن ئۆز غايەمنى باشقا
كىشىلەر بىلەن ئوچۇق-ئاشكارا
ئورتاقلاشقان بولۇپ، ئۇ كىشىلەر
مەن ئەڭ سۆيىدىغان كىشىلەرنىمۇ
ئۆز ئىچىگە ئالىدۇ.

س. مېنىڭ غايەم باشقىلارنىڭ
قارشىلىقىغا ئۇچراپ باقتى، لېكىن
مەن ئۇ غايەمنى يەنىلا قوبۇل
قىلىمەن.

ئالاھۇە: ئۇيغۇرلاردا مەكتەپ
تاللاش، كەسىپ تاللاش، توي
قىلىدىغان جورىسىنى تاللاش،
ئۆمرىنى ئۆتكۈزۈدىغان جايىنى
تاللاش قاتارلىق ئىشلاردا، بالىسى
ئۈچۈن ئاتا-ئانا قارار چىقىرىپ
بېرىدىغان ئەھۋال ئىنتايىن ئېغىر
بولۇپ، ئاشۇنداق ئەھۋاللارغا
ئۇچرىغان كىشىلەرنىڭ ئاساسەن
ھەممىسى دېگۈدەك ئاخىرىدا
بەختلىك بولالمايدۇ - مەن بۇ

خىل ئەھۋاللارنى ئۆزۈمگە
كېلىدىغان ئېلخەتلەردە داۋاملىق
ئۇچۇرتۇپ تۇرىمەن.

(2) مەن ئۆز غايەمنى ناھايىتى
ئېنىق چۈشىنىمەممۇ؟

ئا. مەن ئۆز غايەمنىڭ ئاساسىي
مەزمۇنىنى بىر جۈملە سۆز بىلەن
چۈشەندۈرۈپ بېرەلەيمەن.

ب. مەن ئۆز غايەم توغرىسىدىكى
ھەر قانداق «نېمە؟» دېگەن
سوئالغا جاۋاب بېرەلەيمەن.

س. مەن ئۆز غايەمنىڭ ئېنىق تەسۋىرىنى بىر قەغەزگە يېزىپ چىقتىم، ئۇ تەسۋىر مېنىڭ غايەمنىڭ مۇھىم ئالاھىدىلىكلىرى ياكى مەقسەتلىرىنىمۇ ئۆز ئىچىگە ئالدى.

ئىلاۋە: ئەگەر تېخى ئوقۇپ باقمىغان بولسىڭىز، مېنىڭ «نشان تىكلەشتە بىلىشكە تېگىشلىك ئىشلار» دېگەن ماقالەم بىلەن «ئارزۇنى رېئاللىققا

ئايلاندىرۇشنىڭ سىرلىق قانۇنىيىتى» دېگەن دوكلات تېكىستىنى بىر قېتىم ئوقۇپ چىقىڭ.

(3) مەن غايەمنى ئەمەلگە ئاشۇرۇشتا پەقەت ئۆزۈم كونترول قىلالايدىغان ئامىللارغا تايىنىمەممۇ؟

ئا. مەن ئۆزۈمنىڭ ئەڭ يۈكسەك تالانتلىرىنى تولۇق چۈشىنىدىغان بولۇپ، ئۆز غايەمنى ئەمەلگە

ئاشۇرۇشتا مەن ئاشۇ تالانتلىرىمغا
ناھايىتى زور دەرىجىدە تايىنىمەن.
ب. مېنىڭ ھازىرقى ئادىتىم بىلەن
كۈنلۈك ئىش-ئەمەلىيىتىم
غايەمنىڭ ئەمەلگە ئېشىشىغا
ناھايىتى كۈچلۈك دەرىجىدە
ھەسسە قوشىدۇ.

س. مۇھىم كىشىلەرنىڭ
مەنسىتمەسلىكى ياكى قارشىلىقىغا
ئۇچرىغان، ياكى ناھايىتى چوڭ
توسالغۇغا يولۇققان تەقدىردىمۇ

مېنىڭ غايەم يەنىلا ئەمەلگە
ئېشىشى مۇمكىن.

ئالاھىدە: ئادەم ئۈچۈن ئۆز-ئۆزىنى
تولۇق بايقاش، ئۆز-ئۆزىنى تولۇق
چۈشىنىش ئىنتايىن مۇھىم بولۇپ،
ئەگەر تېخى ئوقۇپ باقمىغان
بولسىڭىز مېنىڭ كىشىلىك سەۋەب
ئانالىز ئۇسۇلى بايان قىلىنغان
«ئارتۇقچىلىق، ئاجىزلىق،
پۇرسەت، ۋە تەھدىت» دېگەن
ماقالەمنىڭ مۇناسىۋەتلىك

مەزمۇنلىرىنى بىر قېتىم ئوقۇپ
بېقىڭ.

(4) مېنىڭ غايەم مېنى ئۇنى
قوغلىشىشقا قىستامدۇ؟
ئا. مەن ئۆز غايەمنى ئەمەلگە
ئاشۇرۇش يولىدا تىرىشىشتىن
باشقا ئىشلارنى قىلىشنى
خالىمايمەن.

ب. مەن ئۆز غايەمنى ھەر كۈنى
ئويلايمەن، كۆپىنچە كۈنلەرنىڭ
ئەتىگىنى ئۇنى ئويلاپ تۇرۇپ

ئويغىنىمەن، ۋە ئاخشىمى ئۇنى
ئويلاپ تۇرۇپ ئۇخلاپ قالمەن.
س. بۇ غايە ماڭا باشتىن-ئاخىر
بىردەك مۇھىم بولۇپ تۇيۇلغىلى
كەم دېگەندە بىر يىل بولدى.
ئىلاۋە: مېنىڭ «ئارزۇنى رېئاللىققا
ئايلىنىدۇرۇشنىڭ سىرلىق
قانۇنىيىتى» دېگەن دوكلات
تېكىستىمىدەمۇ مۇشۇ ھەقتە
مەخسۇس مەزمۇن بار.
(5) مەندە غايەمنى ئەمەلگە

ئاشۇرۇش ئىستراتېگىيىسى بارمۇ؟
ئا. غايەمنى قانداق ئەمەلگە
ئاشۇرۇش توغرىسىدا مېنىڭ بىر
يېزىۋالغان پىلانم بار.
ب. مەن پىلانمنى ئۆزۈم ھۆرمەت
قىلىدىغان باشقا 3 كىشى بىلەن
پىكىر ئېلىش ئۈچۈن ئورتاقلاشتىم.
س. مەن ئۆز پىلانمنى ئىشقا
ئاشۇرۇش يولىدا ئىش ئېلىپ
بېرىش ئۈچۈن ئۆزۈم قىلىدىغان
مۇھىم ئىشلار تىزىملىكىگە ۋە ئىش

ئادىتىمگە ناھايىتى چوڭ
ئۆزگىرىشلەرنى كىرگۈزدۈم.

(6) مەن غايەمنى ئەمەلگە
ئاشۇرۇشتا ياردىمىگە ئېھتىياجلىق
بولدىغان كىشىلەرنى ئۆز پىلانىمغا
كىرگۈزدۈممۇ؟

ئا. مەن ئەتراپىمغا ماڭسا ھەر
ۋاقىت مەدەت بېرىپ تۇرىدىغان،
مېنىڭ ئارتۇقچىلىقىم بىلەن
ئاجىزلىقىم ھەققىدە ماڭسا
سەمىمىي پىكىرلىرىنى بېرىپ

تۇرىدىغان ئادەملەرنى توپلىدىم.
ب. مەن غايەمنى ئەمەلگە
ئاشۇرۇشتا ئىقتىدار جەھەتتىن
مېنىڭ ئاجىزلىقىمىنى
تولتۇرىدىغان ئىقتىدارلىرى بار
ئادەملەرنى تېپىپ قويدۇم.

س. مەن ئۆز غايەم توغرىسىدىكى
ئۇلۇغۋار ئويلىرىمنى باشقىلارغا
دەپ، ئۇلارنىڭ قوشۇلۇشىنىمۇ
قولغا كەلتۈرۈپ بولدۇم.

(7) مەن غايەمنى ئەمەلگە

ئاشۇرۇش يولىدا تېگىشلىك بەدەل
تۆلەشنى خالايمەنمۇ؟

ئا. مەن ئۆز غايەمنى ئەمەلگە
ئاشۇرۇش يولىدا ئاللىقاچان
تۆلەپ بولغان بەدەلنى سۆزلەپ
بېرەلەيمەن.

ب. مەن غايەمنى ئەمەلگە
ئاشۇرۇش ئۈچۈن قانداق
بەدەللەرنى تۆلەيدىغانلىقىمنى
ئويلىشىپ قويدۇم.

س. مەن ھەرگىزمۇ ئۆزۈمنىڭ

قىممەت قارىشىغا خىلاپلىق
قىلىش، سالامەتلىكىمگە زەخمە
يەتكۈزۈش، ياكى ئائىلەمگە زىيان
يەتكۈزۈش بەدىلىگە ئۆز غايەمنى
قوغلاشمايمەن.

(8) مەن ئۆز غايەمگە

يېقىنلىشىۋاتىمەنمۇ؟

ئا. مەن ئۆز غايەمنى قوغلىشىش
جەريانىدا يېڭىلىپ بولغان
توسالغۇلارنى دەپ بېرەلەيمەن.

ب. مەن ھەر كۈنى مېنى غايەمگە

يېقىنلاشتۇرىدىغان ئىشلارنى قىلىپ
تۇرۇۋاتمەن.

س. مەن غايەمنى ئەمەلگە
ئاشۇرۇش ئۈچۈن پەۋقۇلئاددە
قىيىن ئىشلارنى قىلىپ ئۆسۈشنى
ۋە ئۆزگىرىشنى خالايمەن.

(9) غايەم ئۈچۈن قىلىۋاتقان
ئىشلار ماڭا رازىلىق ئېلىپ
كېلەمدۇ؟

ئا. مەن غايەمنى رېئاللىققا
ئايلاندىرۇش ئۈچۈن ئۆز

ئىدىئالزىمىدىن ۋاز كېچىشنى
خالايمەن.

ب. غايەم مەن ئۈچۈن ئاشۇنداق
دەرىجىدە مۇھىم بولغاچقا، مەن
ئۇنىڭ ئۈچۈن نەچچە يىل ياكى
نەچچە ئون يىل كۈرەش قىلىشقا
رازى.

س. مەن ئۆز غايەمنى ئەمەلگە
ئاشۇرۇش يولىدا قىلىۋاتقان
ئىشلىرىمدىن شۇ دەرىجىدە
ھوزۇرلىنىمەنكى، مەن ئاشۇ يولدا

مەغلۇپ بولغان تەقدىردىمۇ، ئۆز
ھاياتىمنى ئىنتايىن مەنىلىك
ئۆتكۈزدۈم، دەپ ھېسابلايمەن.

(10) مېنىڭ غايەم باشقىلارغىمۇ
پايدا ئېلىپ كېلەمدۇ؟

ئا. ئەگەر مەن غايەمنى ئەمەلگە
ئاشۇرالمىسام ئۇنىڭدىن پايدا
كۆرىدىغان باشقا كىشىلەرنى ئېنىق
كۆرسىتىپ بېرەلەيمەن.

ب. مەن غايەمنى ئەمەلگە
ئاشۇرۇش ئۈچۈن، ئۆزۈم بىلەن

ئوخشاش ئوي-پىكىردىكى
كىشىلەرنى يىغىپ بىر قوشۇن
قۇرۇپ چىقىش ئۈچۈن
تىرىشۋاتىمەن.

س. مەن ئۆز غايەمنى ئەمەلگە
ئاشۇرۇش ئۈچۈن قىلىۋاتقان
ئىشلار 5 يىلدىن كېيىن، 20
يىلدىن كېيىن، ياكى 100 يىلدىن
كېيىن ئۆز قىممىتىنى كۆرسىتىدۇ.

يۇقىرىدىكى ئەھۋاللاردا ئۆز
غايىڭىزنى ئۆزىڭىزلا سىناپ

بېقىشتىن باشقا، ئەڭ ياخشىسى
ئۇنى سىز ئۆزىڭىزنىڭ 3 دوستىنىڭ
باھالىشىدىنمۇ ئۆتكۈزۈپ بېقىڭ.
ئەگەر سىزنىڭ غايىڭىز ھەممە
باھالاشلاردىن «توغرا» دېگەن
جاۋاب بىلەن ئۆتەلەيدىكەن،
سىزنىڭ غايىڭىز چوقۇم رېئاللىققا
ئايلىنالايدۇ. ئەگەر سىزنىڭ
غايىڭىز بەزى ئەھۋاللاردا «خاتا»
دېگەن نومۇرغا ئېرىشىپ
قالدىكەن، سىز ئۆزىڭىزنىڭ ئاشۇ

ئەھۋالدا سەمىي بولغان -
بولمىغانلىقى ئۈستىدە، ياكى ئاشۇ
ئەھۋاللار توغرىسىدا قايسى
ئىشلارنى قىلىشىڭىز ئۇلاردا «توغرا»
دېيىشكەن نومۇرغىنا
ئېرىشەلەيدىغانلىقىڭىز ئۈستىدە
ۋاقىت چىقىرىپ چوڭقۇر ئويلىنىپ
يېقىنىڭ. دوستلىرىڭىزنىڭ
باھاسىغىمۇ ئىنتايىن چوڭقۇر
ئەھمىيەت بېرىشكە. ئەگەر ئۇلار
مەلۇم بىر ئەھۋالدا سىزگە 10

نومۇر بەرمىگەن بولسا، سىز
ئۇلاردىن «بۇنىڭدا مەن 10 نومۇر
ئېلىش ئۈچۈن قانداق قىلىشىم
كېرەك؟» دەپ سوراپ بېقىڭ.
ئۇلارنىڭ دېگەنلىرىنى قۇلاق
سېلىپ ئاڭلاڭ، خاتىرە قالدۇرۇڭ،
ھەمدە سوئاللارنى تولۇق
ئايدىڭلاشتۇرۇۋېلىڭ. ئەمما
ھەرگىزمۇ ئۆزىڭىزنى ئاقلاشقا
تىرىشماڭ. باشقۇرۇش ئىلمى
مەسلىھەتچىسى جەك روزېنبىلۇم

«Jack Rosenblum» نىڭ ماۋۇ
گېپىنى ئېسىڭىزدە ساقلاڭ:
«ئەگەر بىر ئادەم ساڭا «سەن بىر
ئات» دېسە، ئۇ ئادەم تەلۋە ئادەم
بولدۇ. ئەگەر 3 ئادەم «سەن بىر
ئات» دېسە، بىر سۇيىقەست
پىلانلىنىۋاتقان بولىدۇ. ئەگەر 10
ئادەم «سەن بىر ئات» دېسە، ئۇ
چاغدا ساڭا بىر ئېگەر ئېلىش ۋاقتى
كەلگەن بولىدۇ.»

6. ئاخىرقى سۆز

مېنىڭ تەرجىمىھالىمنى، بىلىۋال
تورى بىلەن ئۆتكۈزگەن يازما
سۆھبەتنىڭ خاتىرىسىنى، ۋە مېنىڭ
مۇۋەپپەقىيەت بىلەن ئىش ئۈنۈمى
ھەققىدىكى يازمىلىرىمنى ئوقۇپ
باققان قېرىنداشلارنىڭ خەۋىرىدە
بولغىنىدەك، مەن ھازىرغىچە
بولغان ئۆمرۈمنىڭ ئوخشىمىغان
دەۋرلىرىدە ئۆزۈم ئۈچۈن
ئوخشىمىغان ئىشلارنى غايە قىلىپ

تېكلەپ ماڭدىم. ھەمدە ئاشۇ
غايىلەرنى رېئاللىققا ئايلاندۇرۇش
ئۈچۈن ئۆزۈمنىڭ بارلىقىنى سەرپ
قىلىپ، قاتتىق تىرىشتىم.
نەتىجىدە ئۆز غايەمنىڭ
كۆپىنچىسىنى ئەمەلگە ئاشۇردۇم.
مەسىلەن، 1985-88-يىللىرى
ياپونىيىگە بېرىپ، ئاسپىرانتلىق
ئوقۇغۇچى بولالمىغاندىن كېيىن،
ئامېرىكىغا بېرىپ ماگىستىرلىق ۋە
دوكتورلۇق ئۇنىۋانىلىرىنى ئېلىشنى

ئۆزۈمگە غايە قىلىپ تۇرغۇزدۇم. بۇ
غايە مەندىن مۇنداق ئىككى
ئاساسىي نەرسىنى تەلەپ قىلاتتى.
بىرىنچىسى، «TOEFL» دەپ
ئاتىلىدىغان ئىنگلىزچە ئىمتىھاندا
لاياقەتلىك بولۇش. ئىككىنچىسى،
ئۆز-ئۆزۈمنى بېقىش ئۈچۈن
يېتەرلىك ئىقتىساد بولۇش. ئۇ
چاغدا ياپونىيىدىكى مەن ئوقۇغان
ئالىي مەكتەپ ھەپتىسىگە 6 كۈن،
كۈنىگە ئەتىگەن سائەت 9 دىن

كەچ سائەت 6 گىچە 8 سائەت
ئىشلەيتتى. مەن يۇقىرىقى ئىككى
شەرتنى ھازىرلاش ئۈچۈن،
ياپونىيىدىكى ئاخىرقى يېرىم
يىلدىن ئارتۇقراق ۋاقىت ئىچىدە،
ھەر كۈنى ئەتىگەن سائەت 8 دىن
بۇرۇن ئىشخاناغا كېلىپ بولىدۇم.
كەچ سائەت 5 تە ياتقىمىغا
قايتىپ كېلىپ، 5 يېرىمغىچە
كەچلىك تامىقىمنى يەپ، 6 گىچە
يېرىم سائەت ۋېلىسپىت مىنىپ

ماتسۇشتا شىركىتىدە ئىشلىگىلى
باردىم. ئۇ يەرگە پويىزدا ئولتۇرسا
6-7 مىنۇتتىلا بارغىلى بولسىمۇ،
مەن پويىز كىراسىنىڭ پۇلىنى
تەپجەش ئۈچۈن بىر كونا
ۋېلىسپىت سېتىۋېلىپ، شۇنىڭ
بىلەن قاتنىدىم. ئۇ شىركەتتە
كېچە سائەت 11 گىچە ئىشلەپ،
ياتاققا 11 يېرىمگىچە قايتىپ
كەلدىم. ئىشقا بېرىپ-كەلگىچە
ۋېلىسپىتنىڭ ئۈستىدە ئىنگىلىزچە

ئۇنئالغۇ ئاڭلاپ مېڭىپ،
ۋېلىسپىت مىنىشكە كېتىدىغان ئۇ
بىر سائەت ۋاقتىنى ئىنگلىزچە
ئاڭلاشقىمۇ ئىشلەتتىم. كېچە
سائەت 11 يېرىمدىن ئەتىگەن
سائەت 2 گىچە ئىنگلىزچە
ئۆگەندىم، ھەمدە ئەتىسى
ۋېلىسپىتتە ئاڭلايدىغان
ئىنگلىزچە ئۇنئالغۇ لېنتىسىنى
تەييارلاپ قويدۇم. مانا شۇنداق
تىرىشىش ئارقىلىق، ياپونىيىدىن

قايتىشتىن بۇرۇن ئامېرىكىغا
ئوقۇشقا كېلىشنىڭ شەرتلىرىنى
ھازىرلاپ، 1988-يىلى كۈزدە
ئامېرىكىغا ئوقۇشقا كەلدىم.

مەن ھەر بىر ئۇيغۇرنىڭ پۈتۈن
كۈچى بىلەن قوغلىشىشقا
ئەرزىيدىغان غايىدىن بىرنى
تەسەۋۋۇر قىلىپ تاپالايدىغان
يوشۇرۇن قابىلىيەتنىڭ بارلىقىغا،
ھەمدە كۆپىنچە ئادەملەرنىڭ
ئاشۇنداق غايىنى رېئاللىققا

ئايلاندىۋالايدىغانلىقىغا تولۇق
ئىشىنىمەن. سىزنىڭ غايىڭىز مەيلى
چوڭ بولسۇن ياكى كىچىك
بولسۇن، ئەگەر ئۇ يۇقىرىدا بايان
قىلىنغان ئۆلچەم-لەرگە تولۇق
چۈشسە، ئۇنى چوقۇم رېئاللىققا
ئايلاندىۋرغىلى بولىدىغانلىقىغا
تولۇق ئىشىنىمەن.

مەن ئەسلىدە يېقىندا «ئارزۇنى
رېئاللىققا ئايلاندىۋرۇشنىڭ سىرلىق
قانۇنىيىتى» دېگەن تېمىدىكى

ماقاللەرنى يېزىشنى باشلاشنى
پىلانلىغان ئىدىم. لېكىن، يېڭى
ۋەزىيەتنىڭ تەقەززاسى
تۈپەيلىدىن ئالدىنقى قېتىم
پىلاننى ئۆزگەرتتىم. كېيىنكى
قېتىم مۇھىم شۇنداق بولۇشى
مۇمكىن. قانداقلا بولمىسۇن، ھەر
بىر ئۇيغۇر ياشلىرى ئۈچۈن، غايە
تىكلەشنىڭ 10 ئۆلچىمىنى
يۇقىرىدا تىلغا ئېلىنغان «سىرلىق
قانۇنىيەت» تىن بۇرۇن

ئۆگىنىۋېلىش ناھايىتى پايدىلىق،
دەپ ئويلايمەن. ئۇ «قانۇنىيەت»
نى تونۇشتۇرىدىغان ماقالىلەرنى
يېزىش پىلانىم ئۆزگىرىپ قالمىدى.
خۇدايىم بۇيرۇسا ئۇنى يېقىن
كەلگۈسىدە باشلايمەن.

مەن مەزكۇر ماقالىدا «ئىلاۋە»
شەكلىدە ئوتتۇرىغا قويۇپ
ئۆتكىنىمدەك، مۇشۇ ماقالىدىكى
خېلى كۆپ ئۇقۇملار مەن بۇرۇن
يازغان بىر قىسىم ماقالىلەر بىلەن

زىچ مۇناسىۋەتلىك. شۇڭلاشقا
ئوقۇرمەنلەرنىڭ كۆرسىتىلگەن
باشقا ماقالىلەرنىمۇ كەم دېگەندە
بىر قېتىم ئوقۇپ چىقىشنى
تەۋسىيە قىلىمەن. ئۇنىڭدىن
باشقا، مەزكۇر ماقالىدا
تونۇشتۇرۇلغان 10 - ئۆلچەمدە
ھەر بىر ئادەمنىڭ غايىسىنىڭ
باشقىلارغىمۇ پايدا يەتكۈزىدىغان
بۆلىشى كېرەكلىكى تەلەپ
قىلىنغان. ھازىر ئۇيغۇرلار ئۆز

تارىخىدىكى ئەڭ كەسكىن بىر
تەقدىرگە دۇچ كېلىۋاتىدۇ. مەن بۇ
ھەقتە ئۆزۈمنىڭ بۇنىڭدىن
كېيىنكى يازمىلىرىدا ئايرىم
توختىلىمەن. مېنىڭ ھازىر ئۆز
غايىسىنى بايقاش ۋە تىكلەش
باسقۇچىدا تۇرۇۋاتقان ھەر بىر
ئۇيغۇر قېرىنداشلىرىمدىن
كۈتىدىغىنىم، ئىمكانىيەتنىڭ
بارچە سىزنىڭ بۇنىڭدىن كېيىنكى
غايىڭىز ئۇيغۇر تەقدىرىنى

ياخشلاشقا پايدا ئېلىپ
كېلىدىغان بولسۇن. ھازىر ئۇنىڭغا
تېخىچە پۇرسەت بار. يەنە 20-
30 يىلدىن كېيىن قانداق
بولدىغانلىقى ھېچ كىمگە ئايان
ئەمەس.

بۇ يازمىدا تىلغا ئېلىنغان
ئەسەرلەرنىڭ تور ئادرېسلىرى:
«نیشان تىكلەشتە بىلىشكە
تېگىشلىك ئىشلار»:

<http://www.meripet.com/Soh>

[bet1/2010a1_Goal.htm](#)

«ئارزۇنى رېئاللىققا
ئايلاندۇرۇشنىڭ سىرلىق
قانۇنىيىتى»:

http://www.meripet.com/Sohbet1/20100910_Secret_PPT.htm

«ئارتۇقچىلىق، ئاجىزلىق،
پۇرسەت، ۋە تەھدىت»:

http://www.meripet.com/Sohbet1/20100722_Swot1.htm

ئەركىن سىدىقنىڭ بارلىق
يازمىلىرى:

<http://www.meripet.com/Sohbet/>

(بۇ ماقالىنى ھېچ كىمدىن
رۇخسەت سورىماي، مەنبەسىنى
ئەسكەرتكەن ھالدا باشقا ھەر
قانداق تور بەتلىرىدە ئېلان
قىلىشىڭىز بولۇۋېرىدۇ)